

حضرت علی پیغمبر اکرم کی نگاہ میں

<?xml encoding="UTF-8">

ان اللہ لا یضیع اجر المحسنین- ترجمہ: بے شک اللہ احسان کرنے والوں کا اجر ضائع نہیں کرتا ہے

حضرت علی علیہ السلام کے اسلام اور مسلمین کے لئے خدمات اور قربانیاں کسی سے پوشیدہ نہیں۔ خداوند منان نے قرآن کریم کی متعدد آیات میں حضرت علی علیہ السلام کی عظمت بیان کرنے کے ساتھ ساتھ اپنے پیارے نبی حضرت محمد مصطفیٰ کی زبان مبارک سے بھی آپؐ کے فضائل بیان ہیں۔ ذیل میں احادیث نبوی کی روشنی میں ترتیب سے، پہلے حضرت علی علیہ السلام کے وہ فضائل جو حضرت کو صفت الہی سے متجلی کرتے ہیں بیان کئے جائیں گے، پھر رسول گرامی اسلام سے متعلق صفات بیان کی جائیں گی اور آخر میں حضرت کے دیگر فضائل رسول رحمت کی زبانی بیان کیے جائیں گے۔

علیؑ کا صفات الہی میں متجلی ہونا:

کلام رسول گرامی اسلام میں وہ احادیث جو صفات الہی کی تجلی علی علیہ السلام میں قرار دیتی ہیں، درج ذیل ہیں۔

علیؑ نور الہی:

حضرت علیؑ کے نور الہی ہونے کے متعلق سرور کائنات سے ابن عباس یوں حدیث نقل کرتے ہیں: ((سمعت رسول اللہ (ص) یقول لعلیٰ خلقت انا و انت من نور اللہ تعالیٰ)) ترجمہ: میں (ابن عباس) نے رسول خدا کو علیؑ سے فرماتے ہوئے سنا: میں اور تم (علیؑ) خداوند متعال کے نور سے پیدا ہوئے ہیں۔

اس حدیث کے مطابق رسول رحمت اور امیر المؤمنینؑ دونوں نور الہی سے وجود میں آئے ہیں؛ لہذا یہ عظیم ہستیاں عالم تشریع میں ساتھ ہونے کے علاوہ عالم تکوین و خلقت میں بھی ہم قرین ہیں۔

علیؑ انتخاب الہی:

رسول گرامی اسلام اپنی پیاری بیٹی سے حضرت علیؑ کے عظمت کے متعلق یوں فرماتے ہیں:

((یا فاطمہ اما ترضین ان اللہ عزوجل اطلع الی اهل الارض فاختر رجلین: احدهما ابو ک والآخر بعلمک))
ترجمہ: اے فاطمہ (س) کیا آپ (س) راضی نہیں کہ اللہ تبارک و تعالیٰ نے زمین والوں کی طرف توجہ کی اور
دومردوں کو انتخاب کیا جن میں سے ایک آپ (س) کے بابا (رسول اللہ) اور دوسرے آپ (س) کے شوہر علیؑ
ہیں! یعنی خداوند متعال نے انسانوں میں سے ان دو ہستیوں کو چنا اور ایک کو سرکار انبیاء اور دوسرے کو
سید الاوصیاء قرار دیا۔

علیؑ محبوب الہی:

حضرت علی علیہ السلام کے محبوب الہی ہونے کے متعلق، احادیث کی کتابوں میں رسول اعظم سے مختلف
احادیث منقول ہیں جن میں سے ((الطائر المشوی)) بھنی ہوئی مرغی زیادہ مشہور اور تواتر سے مختلف صحابہ
اور تابعین سے نقل ہوئی ہے اس واقعہ کی تفصیل یوں ہے: ایک بار رسول گرامی اسلام کی خدمت میں ایک
بھنی ہوئی مرغی ہدیہ کے طور پر لائی گئی اور وہ مرغی رسول اللہ کے سامنے رکھی گئی حضرت نے خداوند
متعال سے یوں دعا فرمائی: ((اللهم ائتني بأحب خلقک الیک یا کل معی)) ترجمہ: خدایا میرے پاس اپنے
محبوب ترین شخص کو بھیج دے تاکہ میرے ساتھ یہ کھانا کھائے۔ علی علیہ السلام آئے اور دروازے پر دستک
دی۔ رسول کے خادم انس نے پوچھا کون ہے؟ اور جواب میں کہا کہ رسول خدا مشغول ہیں حضرت علیؑ چلے
گئے اور پھر دوبارہ تشریف لائے اور دروازے پر دستک دی انس نے پھر پوچھا اور جواب میں کہا رسول اللہ
مصرف ہیں اور حضرت علی علیہ السلام چلے گئے رسول رحمت اپنی دعا تکرار کرتے رہے تھوڑی دیر بعد علی
علیہ السلام پھر آئے اور دروازے پر دستک دینے کے ساتھ اونچی آواز میں سلام کیا، رسول نے سننے کے بعد
فرمایا: اے انس دروازہ کھول دو؛ انس نے دروازہ کھولا اور علی علیہ السلام رسول کی خدمت میں حاضر ہوئے
اور رسول نے فرمایا: اے خدایا میں نے تجھ سے مانگا تھا کہ اپنے محبوب ترین فرد کو بھیج دے جو میرے ساتھ
مرغی کھائے؛ تو نے علیؑ کو بھیجا اے اللہ علی مجھ محمد کو بھی ساری مخلوق میں زیادہ محبوب ہیں۔ اس
حدیث کے مطابق حضرت علی علیہ السلام ساری مخلوقات میں نہ صرف خداوند متعال بلکہ رسول خدا کی
بھی محبوب ترین ہستی ہیں۔

مذکورہ حدیث معمولی اختلاف کے ساتھ حدیث کی مختلف کتابوں میں منقول ہے۔

علی علیہ السلام خدا کی مضبوط رسی:

نبی مکرم اسلام سے منقول ہے کہ میرے بعد جب فتنے کی تاریکی چھائی ہوئی ہوگی تو وہ نجات پائے گا جو مضبوط رسی کو تھامے گا اور مضبوط رسی سے مراد حضرت علی علیہ السلام ہیں۔ حدیث کی تفصیل یوں ہے: ((روی عن رسول اللہ انہ قال ستکون بعدی فتنہ مظلمة، الناجی منها، من تمسک بعروة اللہ الوثقی فقیل: یا رسول اللہ وما العروة الوثقی؟ قال : ولایة سید الوصیین قیل: یا رسول اللہ ومن سید الوصیین؟ قال امیر المومنین قیل: ومن امیر المومنین؟ قال مولی المسلمین وامامہم بعدی قیل؟ ومن مولی المسلمین؟ قال اخى علی بن ابی طالب۔ ترجمہ: رسول اللہ (ص) سے منقول ہے: عنقریب میرے بعد شدید فتنہ بپا ہو گا۔ اس فتنے سے وہی نجات پائے گا جو مضبوط رسی کو تھامے گا، پوچھا گیا: مضبوط رسی سے کیا مراد ہے؟ رسول اللہ (ص) نے فرمایا۔ مضبوط رسی سے مراد سید الوصیین کی ولایت مراد ہے۔ دوبارہ سوال کیا گیا کہ سید الوصیین کون ہیں؟ حضرت (ص) نے فرمایا: جو امیر المومنین ہے وہی سید الوصیین ہے۔ پھر پوچھا گیا امیر المومنین کون ہے؟ حضرت نے فرمایا: مسلمانوں کا مولا اور میرے بعد ان کا امام۔ سوال ہوا مسلمانوں کا مولا کون ہے؟ رسول (ص) نے فرمایا میرے بھائی علی ابن ابی طالب مسلمانوں کے امام اور مولا ہیں۔

اس حدیث کے مطابق مولا علی علیہ السلام ہی خداوند کی مضبوط رسی اور مسلمانوں کے امام اور امیر المومنین ہیں۔

علیؑ تلوار الہی:

حضرت علی علیہ السلام کی شجاعت اور بہادری کے واقعات سے تاریخ اسلام بھری پڑی ہے اور حضرت کے میدان جنگ کے کارناموں کو بیان کئے بغیر تاریخ اسلام ادھوری ہے جیسے کہ درج ذیل حدیث میں پیغمبر اکرم (ص) فرماتے ہیں: ((عن انس بن مالک قال: صعد رسول اللہ المنبر فحمد اللہ واثنی علیہ الی ان قال: ابن علی ابن ابی طالب، فقام علی و قال: انا ذا یارسول اللہ فقال النبی (ص) ادن منی فدننا منه فضمہ الی صدرہ وقبّل ما بین عینیہ وقال بأعلى صوته "یا معاشر المسلمین هذا علی بن ابی طالب۔۔۔۔۔۔ هذا اسد اللہ فی ارضہ وسیفہ علی (اعدائہ۔۔۔۔۔۔)) ترجمہ: انس بن مالک سے منقول ہے رسول اللہ (ص) منبر پہ تشریف لے گئے اور حمد و ثنا الہی کے بعد فرمایا علیؑ کہاں ہے؟ علیؑ کھڑے ہوئے اور فرمایا: اے رسول (ص) میں حاضر ہوں۔ رسول (ص) نے فرمایا: میرے قریب ہو جاؤ علی علیہ السلام رسول کے قریب ہوئے اور رسول (ص) نے علیؑ کو اپنے سینے سے لگایا اور علیؑ کی دونوں آنکھوں کے درمیان چوما اور فرمایا اے لوگوں! یہ علی ابن ابی طالب ہے اور خدا کی زمین پر خدا کا شیر ہے اور خدا کے دشمنوں کے مقابلے میں خدا کی تلوار ہے۔ اس حدیث شریف سے پتہ چلتا ہے کہ رسول اعظم (ص) نے غدیر کی طرح متعدد مواقع پر حضرت علی علیہ السلام کی فضیلت کا لوگوں میں اعلان فرمایا؛ تاکہ آپؑ کی ولایت اور شان و منزلت کے سلسلے میں امت پر اتمام حجت ہو اور مولا کی عظمت کے بارے میں کوئی ابہام باقی نہ رہے۔

علیؑ رسول اعظم کا جلوہ :

رسول رحمت (ص) نے اپنے عہد رسالت میں متعدد مواقع پر حضرت علیؑ کا اپنا ولی، وصی، دوست، امین، ہم نشین، راز دار اور علمبردار کے طور پر تعارف کروایا ہے۔ ذیل میں اس نوعیت کی احادیث بیان کی جا رہی ہیں:

حضرت علیؑ ختم مرتب کے پہلا ساتھی:

رسول اللہ ﷺ حضرت علیؑ کی شان میں یوں فرماتے ہیں:

یا علی انت اول من آمن بی و صدقنی و انت اول من اعاننی علی امری و جاهد معی عدوی و انت اول من صلی معی و الناس یومئذ فی غفلہ الجہالۃ ترجمہ: اے علیؑ تم سب سے پہلے مجھ پر ایمان لائے اور میری تصدیق کی اور تم ہی نے سب سے پہلے امر رسالت میں میری مدد کی اور میرے دشمنوں کے ساتھ جہاد کیا اور تم ہی نے سب سے پہلے میرے ساتھ نماز اداء کی جبکہ لوگ اس وقت جہالت کی غفلت میں تھے۔ اس حدیث کے مطابق، اسلام کے سارے امور میں علیؑ رسول رحمت کے پہلے یار و ناصر تھے۔ اور اسلام کے سارے امور میں علیؑ کو دوسروں پر سبقت حاصل ہے۔

حضرت علیؑ رسول کے دوست:

ہر لمحہ اور ہر قدم پر رسول کے شانہ بشانہ رہنے والے امیر المومنینؑ کے متعلق سرور کونین نے متعدد مقامات پر دوست اور ساتھی کے القابات بیان فرمائے ہیں جیسے کہ ذیل کے واقعہ میں عائشہ یوں کہتی ہیں: ((عن عائشۃ قالت: قال رسول اللہ وهو فی بیتہا لَمَّا حضر الموت ادعوا لی حبیبی فدعوت لہ ابا بکر فنظر الیہ ثم وضع راسہ ثم قال : ادعوا لی حبیبی فدعوا لہ عمر! فَلَمَّا نظر الیہ وضع راسہ ثم قال ادعوا لی حبیبی فقلت ویلکم! ادعوا لہ علی ابن ابی طالب فواللہ ما یرید غیرہ فَلَمَّا راہ افرج التوب الذی علیہ ثم ادخلہ فیہ فلم یزل محتضنہ حتی قبض صلی اللہ علیہ وآلہ وسلم و یدہ علیہ))

ترجمہ: عائشہ سے روایت ہے رسول خدا نے فرمایا (جب احتضار کے وقت رسول خدا عائشہ کے گھر میں تھے) میرے پاس میرے دوست کو بلاؤ۔ میں (عائشہ) نے ابو بکر کو بلایا، حضور نے ابو بکر کو دیکھ کر دوبارہ سر رکھا اور

پھر فرمایا میرے دوست کو میرے لئے بلاؤ عمر کو بلایا گیا۔ جب حضور نے عمر کو دیکھا تو دوبارہ سر رکھ کر فرمایا میرے دوست کو میرے لیے بلاؤ، پس میں (عائشہ) نے کہا تم لوگوں پر وای ہو علیؑ کو ان کے لئے بلاؤ خدا کی قسم حضرت کی مراد علیؑ کے سوا کوئی اور نہیں، جب حضور نے علیؑ کو دیکھا تو اپنی چادر کو کھولا اور علیؑ پیغمبر کی چادر میں داخل ہوئے اور ہم آغوش ہوئے یہاں تک کہ رسول خدا کی روح عالم ملکوت کی جانب پرواز کرگئی اور حضور کا ہاتھ علیؑ پر تھا۔

اور اسی طرح سرور کائنات علیؑ کو مخاطب کر کے فرماتے ہیں:

(یا علی انت رفیقی فی الجنة) (اے علیؑ تم جنت میں میرے ہم نشین ہو)۔ عائشہ کی اس حدیث کے مطابق، رسول اللہ نے اپنی حیات طیبہ کی طرح آخری لمحات میں بھی سب پر واضح کر دیا کہ علیؑ سب سے زیادہ آنحضرت سے قریب ہیں۔

علیؑ نفس اور روح رسول :

رسول رحمت نے علی علیہ السلام کو بعض روایات میں اپنی جان اور نفس قرار دیا ہے جیسے کہ اس حدیث میں پڑھتے ہیں:

((علی منی کنفسی طاعته، طاعتی و معصیتہ معصیتی)) ترجمہ: علیؑ میرے نفس کی مانند ہیں ان کی اطاعت میری اطاعت اور ان کی نافرمانی میری نافرمانی ہے۔

اسی طرح دوسری حدیث میں رسول رحمت مولا علیؑ کو اپنی روح قرار دیتے ہیں:

(علی بن ابی طالب منی کروحی فی جسدی) ترجمہ: علی ابن ابی طالبؑ میرے بدن میں۔ میرے روح کی مانند ہے۔ اسی طرح سرور کونین علیؑ کو اپنے بدن کے سر کی مانند قرار دیتے ہیں۔

((علی منی بمنزلة راس من جسدی)) (علیؑ کا مجھ سے واسطہ میرے سر کا جسم سے واسطے کی مانند ہے)۔ دو آخری حدیثوں کی روشنی میں یہ نتیجہ لینا بے جا نہ ہو گا کہ جیسے روح اور سر کے بغیر جسم نا مکمل ہے اسی طرح سرور کائنات بھی علیؑ کے بغیر اپنے آپ کو نا مکمل قرار دے رہے ہیں۔

علیؑ رسول کے امین اور راز دان:

رسول اکرم کے مبعوث بہ رسالت ہونے سے پہلے، اہل قریش آنحضرت کو امین کہتے تھے۔ واقعاً جسے دشمن امین کہے وہ کرامت کے بلند مرتبے پر فائز ہے اسی طرح علی علیہ السلام کا مقام بھی اظہر من الشمس ہے کیونکہ رسول رحمت دنیا والوں کے امین جبکہ علیؑ ان کے امین ہیں جیسا کہ درج ذیل حدیث میں رسول رحمت کی زبانی پڑھتے ہیں:

((قال فی علی قد علمتہ علمی واستودعہ سری وهو امینی علی امتی)) ترجمہ: رسول خدا نے حضرت علی علیہ السلام کے بارے میں فرمایا: میں نے علیؑ کو اپنا علم دیا اور ان کے پاس اپنے راز امانت رکھے اور وہ امت پر میرے امین ہیں۔

اسی سلسلے میں حضرت سلمان فارسی سے یوں روایت نقل ہوئی ہے :

((روی عن سلمان الفارسی قال قال رسول اللہ لکل نبی صاحب سرّ و صاحب سری علی بن ابی طالب)) ترجمہ: سلمان فارسی سے مروی ہے کہ سرور کائنات نے فرمایا : ہر نبی کا ایک راز دار ہوتا ہے اور میرا راز دار علی ابن ابی طالبؑ ہیں۔ ان دو احادیث کی روشنی میں ہر صاحب خرد کے لیے واضح ہے کہ رسول اکرم کا امین اور رازدار ہی رسول کے جانشین اور خلیفہ ہو سکتا ہے اور جب تک راز دار اور امین ہو تو کسی اور کی مسند رسول سنبھالنے کے باری نہیں آتی ہے۔

رسول کے علم کے وارث:

رسول گرامی اسلام نے مختلف احادیث میں حضرت علیؑ کو اپنے علم کا وارث اور امت میں سب سے زیادہ علم رکھنے والا قرار دیا ہے جیسا کہ رسول گرامی اسلام فرماتے ہیں:

((عن سلمان الفارسی قال قال رسول اللہ: اعلم امتی من بعدی علی ابن ابی طالب)) ترجمہ: سلمان فارسی سے منقول ہے۔ رسول خدا نے فرمایا: امت میں میرے بعد سب سے زیادہ علم رکھنے والا علی ابن ابی طالبؑ ہے۔ انبیاء کرام خداوند متعال کی جانب سے علم کے خزانے ہوتے ہیں اور ختمی مرتبت کے پاس تو سارے انبیاء کا علم موجود تھا۔ اس حدیث کے مطابق، رسول کے بعد سب سے زیادہ علم حضرت علیؑ کے پاس تھا لہذا علیؑ ہی رسول کے واقعی جانشین بن سکتے ہیں۔

حضرت علیؑ رسول کے علمدار:

حضرت علی علیہ السلام کے دیگر امتیازات میں سے رسول کا علمدار ہونا ہے جیسا کہ رسول گرامی اسلام فرماتے ہیں:

((یا ابا برزہ: علی امینی غداً علی حوض وصاحب لوائی)) ترجمہ: اے ابا برزہ علیؑ روز محشر حوض (کوثر) پر میرے امین اور میرے پرچم کے مالک ہوں گے۔ اس لواء سے مراد الحمد بھی ہو سکتا ہے اور میدان جنگ کے علم بھی ہو سکتا ہے ؛ کیونکہ علی علیہ السلام متعدد جنگوں میں اسلامی لشکر کے علم بردار تھے۔

حضرت علیؑ کے دیگر فضائل رسول کی زبانی:

حضرت علی علیہ السلام کے بے شمار فضائل میں سے رسول کی زبانی درج ذیل فضائل قابل ذکر ہیں :

حضرت علیؑ کو دیکھنا عبادت:

رسول گرامی اسلام کی مشہور روایت ہے: ((النظر الی علی عبادۃ)) علیؑ کی طرف دیکھنا عبادت ہے ۔

ذکر علیؑ عبادت:

رسول رحمت علیؑ کے ذکر کے متعلق فرماتے ہیں: ((ذکر علی عبادۃ)) (علیؑ کا ذکر کرنا عبادت ہے) ۔ جبکہ دوسری حدیث میں رسول فرماتے ہیں کہ اپنی مجالس کو ذکر علیؑ سے مزین کریں: ((عن جابر عبد اللہ الانصاری قال: قال رسول اللہ : زینو مجالسکم بذكر علی ابن ابی طالب)) ترجمہ: جابر بن عبد اللہ انصاری سے منقول ہے رسول خدا نے فرمایا اپنی مجالس کو ذکر علی ابن ابی طالبؑ سے مزین کرو۔

علیؑ خیر البشر:

رسول گرامی اسلام متعدد روایات میں علیؑ کو خیر البشر قرار دیتے ہیں جیسا کہ ابن عباس سے منقول ہے: (عن ابن عباس قال: قال رسول الله : علي خير البشر من شك فيه كفر)) ترجمہ: ابن عباس سے روایت ہوئی ہے رسول خدا نے فرمایا: علیؑ خیر البشر ہیں جو اس میں شک کرے وہ کافر ہے۔

علیؑ ایمان اور نفاق کا معیار:

نبی مکرم اسلام حضرت علیؑ علیہ السلام کے ایمان اور نفاق کے معیار ہونے کے متعلق یوں فرماتے ہیں: (علی لا یحبہ الا مؤمن ولا یبغضہ الا منافق))

ترجمہ: حضرت علیؑ سے محبت نہیں کرتا مگر مومن اور علیؑ سے دشمنی نہیں کرتا مگر منافق، یعنی مولا علیؑ ایمان اور نفاق کو پرکھنے کے لئے معیار ہیں۔

علیؑ قرآن کے ساتھ:

رسول رحمت علیؑ کو قرآن کا ساتھی اور قرین قرار دیتے ہیں جیسا کہ ام سلمہ بیان کرتی ہیں:

((عن ام سلمة قالت: لقد سمعت رسول الله يقول: علي مع القرآن و القرآن مع علي، لن يفترقا حتى يردا علي الحوض)) ترجمہ: ام سلمہ کہتی ہیں: میں نے رسول خدا سے سنا، حضرت فرماتے ہیں: علیؑ قرآن کے ساتھ ہیں اور قرآن علیؑ کے ساتھ۔ یہ دونوں ہرگز جدا نہ ہوں گے یہاں تک کہ حوض کوثر پر مجھ سے ملیں گے۔

علیؑ حق کے ساتھ:

سرور کائنات حضرت علیؑ کو حق قرار دیتے ہیں:

((قال الرسول الله : علي مع الحق و الحق مع علي ولن يفترقا حتى يردا علي الحوض يوم القيامة)) ترجمہ: رسول خدا نے فرمایا: علیؑ حق کے ساتھ ہے اور حق علیؑ کے ساتھ اور یہ دونوں اکھٹے رہیں گے یہاں تک کہ مجھ سے حوض کوثر پر ملیں گے۔

علیؑ کعبے کی مانند:

رسول اکرم نے حضرت علیؑ کو کعبے کی مانند قرار دیا ہے: (یا علی انت بمنزلة الکعبة) (اے علیؑ تو کعبہ کی مانند ہے)۔

علیؑ علم کے شہر کا دروازہ:

ختمی مرتبت اپنے آپ کو شہر علم اور حضرت علیؑ کو اس شہر کا دروازہ قرار دیتے ہیں، جیسا کہ ابن عباس سے بیان ہوا ہے :

((عن ابن عباس قال: قال رسول الله: انا مدينة العلم و علیؑ بابها فمن اراد المدينة فلیات الباب)) ترجمہ: ابن عباس سے روایت ہوئی ہے رسول نے فرمایا ہے: میں علم کا شہر ہوں اور علیؑ اس کا دروازہ ہے جو شہر کا ارادہ کرے وہ دروازے سے آئے۔

علیؑ انبیاء کی صفات کا مجموعہ:

ہر نبی کی ایک خاص صفت ہوتی ہے جبکہ رسول کی درج ذیل حدیث کے مطابق، علیؑ سارے انبیاء کی صفات کے مالک ہیں:

((قال رسول الله من اراد ان ينظر الى آدم في علمه و الى ابراهيم في حلمه و الى نوح في فهمه و الى يحيى بن زكريا في زهده و الى موسى بن عمران (في بطشه و لينظر الى علي بن ابي طالب)

ترجمہ: سرور انبیاء نے فرمایا: جو چاہے کہ آدمؑ کو اس کے علم میں اور ابراہیمؑ کو اس کے حلم میں (بردباری) نوحؑ کو اس کے فہم میں اور یحییٰ بن زکریاؑ کو اس کے زہد میں اور موسیٰ بن عمرانؑ کو اس کے غضب میں دیکھے تو وہ علی ابن ابی طالبؑ کو دیکھے۔

حضرت علیؑ اولیاء کے پیشوا:

سرور انبیاء حضرت علیؑ کے سید الاوصیاء ہونے کے متعلق فرماتے ہیں:

((عن انس بن مالک قال: قال رسول الله: ان الله عهد الىّ في علي عهداً فقال: علي راية الهدى و منار الايمان وامام الاولياء و نوري جميع من اطاعني))

ترجمہ: انس بن مالک سے منقول ہے رسول اکرم نے فرمایا: خداوند متعال نے حضرت علیؑ کے بارے میں مجھ سے وعدہ کیا ہے اور کہا ہے: علیؑ ہدایت کا پرچم، ایمان کی نشانی، اولیاء کا پیشوا اور جو میری اطاعت کرتے ہیں سب کا نور ہے۔ حضرت علیؑ علیہ السلام کی عظمت کے متعلق رسول اکرم کی احادیث سے فریقین (شیعہ و اہلسنت) کی کتابیں بھری ہوئی ہیں۔ کچھ احادیث نمونے کے طور پر پیش کی گئیں؛ تاکہ پڑھنے والے کی رہنمائی ہو کہ حضرت علیؑ علیہ السلام کی فضائل میں رسول خدا سے بیان شدہ احادیث کن کن کتابوں میں دستیاب ہے خداوند متعال ہمیں توفیق دے کہ حق کو سمجھ کر اُس پر عمل پیرا ہوں۔ (آمین)

والسلام علی من اتبع الهدی

.....

منابع :

- 1۔ سورہ توبہ، آیہ 120۔
- 2۔ الجوینی، فرائد السمطین، ج ۱، ص ۴۰۔
- 3۔ النیشاپوری، حاکم، المستدرک علی الصحیحین، ج ۳، ص ۱۴۰۔
- 4۔ ترمذی، صحیح ترمذی، ج ۱۳، ص ۱۷۰؛ ابن اثیر، جامع الاصول، ج ۹، ص ۴۷۱۔
- 5۔ ترمذی، صحیح ترمذی، ج ۱۳، ص ۱۷۰؛ ابن اثیر، جامع الاصول، ج ۹، ص ۴۷۱۔
- 6۔ مجلسی، محمد باقر، بحار الانوار ج ۳۷، ص ۳۰۸۔
- 7۔ طبری، محب ذخائر العقبی، ص ۹۲۔

8. عيون اخبار الرضا، ج ١، ص ٣٠٣.
9. حنفى، مناقب خوارزمى، ص ٦٤. ابن شهر آشوب، مناقب ، ج ١، ص ٢٣٦.
10. بغدادى، خطيب، تاريخ بغداد، ج ١٢، ص ٢٦٨.
11. صدوق ،الخصال، ص ٤٩٦، امالى صدوق ص ١٤٩.
11. بدخشى، مفتاح النجاشى، ص ٤٣.
13. كنز العمال ج ١١، ص ٦٣٨، نمبر ٣٣٠٦٢.
14. بحار الانوار ج ٣٦، ص ١٤٥.
15. ديلمى، فردوس الاخبار، ج ٢، ص ٤٠٣.
16. شافعى، جوينى، فرائد السمطين، ج ١، ص ٩٧؛ كنز العمال ج ١١، ص ٦١٤، نمبر ٣٢٩٧٨.
17. عسقلانى . ابن حجر، لسان الميزان، ج ٦، ص ٢٣٧.
18. موحد، محمد ابراهيم، الامام على فى الاحاديث النبويه، ص ١٣٢.
19. الصواعق المحرقة، ج ٢، ص ٣٦٠.
20. كنز العمال، ج ١١، ص ٦٠١، نمبر ٣٢٨٩٤.
21. بحار الانوار ، ج ٣٨، ص ١٩٩.
22. كنز العمال، ج ٦، ص ١٥٩.
23. الطبرانى، معجم الكبير، ج ٢٣، نمبر ٨٨٥.
24. حاكم نيشاپورى، مستدرک ، حاکم ، ج ٣، ص ١٢٤.
25. بغدادى، خطيب، تاريخ بغداد، ج ١٤، ص ٣٢١.
26. اسد الغابة- ج ٤، ص ٣١.
27. حاكم نيشاپورى، مستدرک الصحيحين، ج ٣، ص ١٢٦.
28. ابن كثير، البداية والنهاية، ج ٤، ص ٣٥٦.

